



ព្រះរាជាណាចក្រកម្ពុជា

រាជរដ្ឋាភិបាលកម្ពុជា
លេខ: ៧០.៧៧៧.២៧

ជាតិ សាសនា ព្រះមហាក្សត្រ



អនុក្រឹត្យ
ស្តីពី

ការបង្កើតព្រះរាជក្រុមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពីការកែសម្រួលនិងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០៦០៧/០១៤ ចុះថ្ងៃទី២៤ ខែមិថុនា ឆ្នាំ២០០៧ ដែលប្រកាសឱ្យប្រើច្បាប់ស្តីពីការប្រឆាំងការសម្អាតប្រាក់និងហិរញ្ញប្បទានភេរវកម្ម
- បានឃើញព្រះរាជក្រមលេខ នស/រកម/០៧០៧/០១៨ ចុះថ្ងៃទី២០ ខែកក្កដា ឆ្នាំ២០០៧ ដែលប្រកាសឱ្យប្រើច្បាប់ស្តីពីការប្រឆាំងនឹងអំពើភេរវកម្ម
- បានឃើញព្រះរាជក្រមលេខ នស/រកម/០៨០៧/០២៤ ចុះថ្ងៃទី១០ ខែសីហា ឆ្នាំ២០០៧ ដែលប្រកាសឱ្យប្រើក្រមនីតិវិធីព្រហ្មទណ្ឌ
- បានឃើញព្រះរាជក្រមលេខ នស/រកម/១១០៩/០២២ ចុះថ្ងៃទី៣០ ខែវិច្ឆិកា ឆ្នាំ២០០៩ ដែលប្រកាសឱ្យប្រើក្រមព្រហ្មទណ្ឌ
- បានឃើញព្រះរាជក្រមលេខ នស/រកម/០៦១៣/០០៦ ចុះថ្ងៃទី០៣ ខែមិថុនា ឆ្នាំ២០១៣ ដែលប្រកាសឱ្យប្រើច្បាប់ស្តីពីវិសោធនកម្មមាត្រា៣ មាត្រា២៩ និងមាត្រា៣០ នៃច្បាប់ស្តីពីការប្រឆាំងការសម្អាតប្រាក់និងហិរញ្ញប្បទានភេរវកម្ម
- បានឃើញអនុក្រឹត្យលេខ ៥៦អនក្រ.បក ចុះថ្ងៃទី១១ ខែមេសា ឆ្នាំ២០១២ ស្តីពីការបង្កើតគណៈកម្មាធិការសម្របសម្រួលថ្នាក់ជាតិប្រឆាំងការសម្អាតប្រាក់និងហិរញ្ញប្បទានភេរវកម្ម
- បានទទួលការឯកភាពពីគណៈរដ្ឋមន្ត្រីក្នុងសម័យប្រជុំពេញអង្គ នាថ្ងៃទី២១ ខែកុម្ភៈ ឆ្នាំ២០១៤



សម្រេច
ជំពូកទី១
បទប្បញ្ញត្តិទូទៅ

មាត្រា ១ .-

អនុក្រឹត្យនេះមានគោលបំណង បង្ការ ទប់ស្កាត់ និងបង្ក្រាបសកម្មភាពភេរវកម្មនិងហិរញ្ញប្បទានភេរវកម្ម។

មាត្រា ២ .-

អនុក្រឹត្យនេះមានគោលដៅបង្កើតយន្តការ និងនីតិវិធីបង្កកទ្រព្យសម្បត្តិ និងមូលនិធិរបស់ភេរវករ និងអង្គការនានាស្របតាមសេចក្តីសម្រេចចិត្តរបស់ក្រុមប្រឹក្សាសន្តិសុខអង្គការសហប្រជាជាតិ លេខ ១២៦៧ និងលេខ ១៣៧៣ និងសេចក្តីសម្រេចចិត្តបន្តបន្ទាប់។

មាត្រា ៣ .-

អនុក្រឹត្យនេះមានវិសាលភាពអនុវត្តយន្តការ និងនីតិវិធីបង្កកទ្រព្យសម្បត្តិ និងមូលនិធិរបស់ភេរវករ និងអង្គការនានា ស្របតាមច្បាប់ស្តីពីវិសោធនកម្មមាត្រា៣ មាត្រា២៩ និងមាត្រា៣០ នៃច្បាប់ស្តីពីការប្រឆាំងការសម្អាតប្រាក់និងហិរញ្ញប្បទានភេរវកម្ម និងស្របតាមផ្នែកទី២ ជំពូកទី១១ នៃច្បាប់ស្តីពីការប្រឆាំងនឹងភេរវកម្ម និងបទប្បញ្ញត្តិ ដែលមានចែងនៅក្នុងអនុក្រឹត្យនេះ។

ជំពូកទី២

វិធានការចំពោះភេរវករ និងអង្គការនានាដែលមានក្នុងបញ្ជីអង្គការសហប្រជាជាតិ

មាត្រា ៤ .-

ក្រសួងការបរទេសនិងសហប្រតិបត្តិការអន្តរជាតិត្រូវបញ្ជូនដោយគ្មានបង្កង់ទៅក្រសួងយុត្តិធម៌ និងអង្គភាពស៊ើបការណ៍ហិរញ្ញវត្ថុកម្ពុជា នូវបញ្ជីដាក់ឈ្មោះ ឬដកឈ្មោះចេញពីបញ្ជីភេរវករ ឬ អង្គការនានា តាមសេចក្តីសម្រេចចិត្តរបស់ក្រុមប្រឹក្សាសន្តិសុខអង្គការសហប្រជាជាតិលេខ១២៦៧ និងសេចក្តីសម្រេចចិត្តបន្តបន្ទាប់ ដែលត្រូវទទួលទណ្ឌកម្មផ្នែកហិរញ្ញវត្ថុ ឬការហាមឃាត់ផ្សេងទៀត។

នៅពេលទទួលបានសេចក្តីជូនដំណឹងអំពីការកំណត់របស់អង្គការសហប្រជាជាតិ ក្រសួងយុត្តិធម៌ ត្រូវបញ្ជូនភ្លាមនូវបញ្ជីឈ្មោះ ឬការដកចេញពីបញ្ជីឈ្មោះភេរវករឬអង្គការនានាទៅតុលាការ ដើម្បីចេញដីកាបង្កក ឬដកចេញដីកាបង្កក និងត្រូវបោះផ្សាយនៅក្នុងគេហទំព័រសាធារណៈរបស់ក្រសួងយុត្តិធម៌។ តុលាការត្រូវចាត់ការភ្លាមដើម្បីចេញដីកាបង្កក ស្របតាមខ្លឹមសារនៃសេចក្តីសម្រេចចិត្តរបស់ក្រុមប្រឹក្សាសន្តិសុខអង្គការសហប្រជាជាតិលេខ១២៦៧។ ទ្រព្យសម្បត្តិ និងមូលនិធិដែលត្រូវបានបង្កករួចហើយ តាមដីការរបស់តុលាការ ត្រូវបានរក្សាទុកដោយគ្មានពេលកំណត់រហូតដល់ដីកាបង្កកនោះត្រូវបានដកចេញស្របតាម មាត្រា៧ នៃអនុក្រឹត្យនេះ។

អង្គភាពស៊ើបការណ៍ហិរញ្ញវត្ថុកម្ពុជាត្រូវបញ្ជូនដោយគ្មានបង្កង់នូវបញ្ជីដាក់ឈ្មោះ ឬដកឈ្មោះចេញពីបញ្ជីភេរវករឬអង្គការនានា ទៅឲ្យបុគ្គលរាយការណ៍ដែលស្ថិតក្រោមចំណុះ ច្បាប់ស្តីពីការប្រឆាំងការសម្អាតប្រាក់និងហិរញ្ញប្បទានភេរវកម្ម ហើយត្រូវបោះផ្សាយបញ្ជីទាំងនេះនៅក្នុងគេហទំព័រសាធារណៈ



របស់អង្គការស៊ើបការណ៍ហិរញ្ញវត្ថុកម្ពុជា។

បុគ្គលរាយការណ៍និងបុគ្គលផ្សេងទៀត ដែលកំពុងកាន់កាប់ទ្រព្យសម្បត្តិនិងមូលនិធិដទៃទៀត ត្រូវបង្កកទ្រព្យសម្បត្តិនិងមូលនិធិទាំងនោះ ដោយគ្មានបង្គំ បន្ទាប់ពីទទួលបានដីកាពីតុលាការ។

ការបង្កកទ្រព្យសម្បត្តិនិងមូលនិធិតាមដីការរបស់តុលាការ មិនមានរយៈពេលកំណត់ និងត្រូវគ្រប ដណ្តប់លើ ៖

- (ក) ទ្រព្យសម្បត្តិនិងមូលនិធិដែលជាកម្មសិទ្ធិ ឬត្រូវបានគ្រប់គ្រងទាំងមូលឬមធ្យម ដោយផ្ទាល់ ឬដោយប្រយោល ដោយបុគ្គលដែលត្រូវបានកំណត់ក្នុងបញ្ជីភេរវករ ឬបុគ្គលដែលផ្តល់ ហិរញ្ញប្បទានចំពោះភេរវករ ឬអង្គការភេរវកម្ម និង
- (ខ) ទ្រព្យសម្បត្តិនិងមូលនិធិដែលទទួលបាន ឬកើតឡើងពីទ្រព្យសម្បត្តិនិងមូលនិធិ ដែលជា កម្មសិទ្ធិ ឬត្រូវបានគ្រប់គ្រងដោយផ្ទាល់ឬដោយប្រយោល ដោយបុគ្គលដែលត្រូវបានកំណត់ ក្នុងបញ្ជីភេរវករ បុគ្គលដែលផ្តល់ហិរញ្ញប្បទានចំពោះភេរវករឬអង្គការភេរវកម្ម។

បុគ្គលរាយការណ៍ត្រូវពិនិត្យឡើងវិញនូវឯកសារកត់ត្រារបស់ខ្លួនដោយគ្មានបង្គំ ដើម្បីកំណត់ ថាទ្រព្យសម្បត្តិនិងមូលនិធិរបស់បុគ្គលដែលបានកំណត់ក្នុងបញ្ជីត្រូវបានបង្កកដោយគ្មានបង្គំ ឬកំពុង ត្រូវបានរក្សាទុក។

មាត្រា ៥ .-

ក្រសួងការបរទេសនិងសហប្រតិបត្តិការអន្តរជាតិ ត្រូវផ្តល់របាយការណ៍ទៅគណៈកម្មាធិការ ទណ្ឌកម្មរបស់អង្គការសហប្រជាជាតិ អំពីការបង្កកទ្រព្យសម្បត្តិនិងមូលនិធិរបស់បុគ្គល ដែលបានកំណត់ ក្នុងបញ្ជី បន្ទាប់ពីការសម្រេចជាស្ថាពររបស់តុលាការ និងការជូនព័ត៌មានពីក្រសួងយុត្តិធម៌។

មាត្រា ៦ .-

បន្ទាប់ពីបានទទួលសំណើរបស់ក្រសួងយុត្តិធម៌ ក្រសួងការបរទេសនិងសហប្រតិបត្តិការអន្តរជាតិ ត្រូវទទួលខុសត្រូវក្នុងការផ្តួចផ្តើមលើកសំណើសុំកំណត់បុគ្គលឬអង្គការ ដែលជាមុខសញ្ញាកំណត់ ដោយសេចក្តីសម្រេចចិត្តលេខ១២៦៧ និងសេចក្តីសម្រេចចិត្តបន្តបន្ទាប់ ទៅគណៈកម្មាធិការទណ្ឌកម្ម អង្គការសហប្រជាជាតិ។

មាត្រា ៧ .-

បុគ្គលឬអង្គការណាដែលទទួលរងផលប៉ះពាល់ដោយដីកាបង្កកនេះអាចដាក់ពាក្យបណ្តឹងសុំដក ឈ្មោះចេញពីបញ្ជី១២៦៧ ទៅគណៈកម្មាធិការទណ្ឌកម្ម ឬទៅការិយាល័យទំនាក់ទំនង ឬទៅការិយាល័យ ស៊ើបអង្កេតពាក្យបណ្តឹងរបស់អង្គការសហប្រជាជាតិ ដើម្បីពិនិត្យសេចក្តីសម្រេចចិត្តនេះឡើងវិញ។

នៅពេលអង្គការសហប្រជាជាតិដកឈ្មោះបុគ្គលឬអង្គការដែលបានកំណត់ចេញពីបញ្ជី១២៦៧ រួចហើយ តុលាការត្រូវដកដីកាបង្កកមកវិញ ដោយគ្មានបង្គំ។

មាត្រា ៨ .-

ដីកាបង្កករបស់តុលាការដែលបានកំណត់នៅក្នុងមាត្រា ៤ មិនអនុវត្តចំពោះចំណែកណាមួយ នៃទ្រព្យសម្បត្តិនិងមូលនិធិ ដែលបានបង្កក ដែលគណៈកម្មាធិការទណ្ឌកម្មរបស់អង្គការសហប្រជាជាតិ



បានកំណត់ថាចាំបាច់សម្រាប់៖

(ក) ចំណាយមូលដ្ឋាន រួមមានការទូទាត់ថ្លៃម្ហូបអាហារ ការជួល ឬសងបំណុលការព្យាបាល ជំងឺនិងថ្នាំពេទ្យ ពន្ធដារ បុព្វលាភធានារ៉ាប់រងនិងចំណាយទឹកភ្លើង ឬចំណាយថ្លៃឈ្នួលវិជ្ជាជីវៈសមស្រប និងសំណងទូទាត់ចំណាយ ដែលទាក់ទងនឹងសេវាផ្លូវច្បាប់ ឬថ្លៃឈ្នួល ឬថ្លៃសេវាកាន់កាប់ ឬការថែរក្សា ជាប្រចាំនូវទ្រព្យសម្បត្តិឬមូលនិធិ ដែលត្រូវបានបង្កក បន្ទាប់ពីក្រសួងការបរទេស និងសហប្រតិបត្តិការ អន្តរជាតិ បានជូនដំណឹងទៅគណៈកម្មាធិការទណ្ឌកម្មរបស់អង្គការសហប្រជាជាតិសុំការអនុញ្ញាត ប្រើប្រាស់ទ្រព្យសម្បត្តិឬមូលនិធិនោះ ហើយពុំមានការឆ្លើយតបពីគណៈកម្មាធិការទណ្ឌកម្មរបស់អង្គការ សហប្រជាជាតិ នៅក្នុងរយៈពេល ៤៨ ម៉ោង បន្ទាប់ពីបានជូនដំណឹង ឬ

(ខ) ចំណាយពិសេស នៅពេលដែលគណៈកម្មាធិការទណ្ឌកម្មរបស់អង្គការសហប្រជាជាតិបាន អនុម័ត បន្ទាប់ពីក្រសួងការបរទេសនិងសហប្រតិបត្តិការអន្តរជាតិបានជូនដំណឹងទៅគណៈកម្មាធិការ ទណ្ឌកម្មរបស់អង្គការសហប្រជាជាតិសុំការអនុញ្ញាតប្រើប្រាស់ទ្រព្យសម្បត្តិឬមូលនិធិនោះ ឬនៅពេល ពុំមានការឆ្លើយតបពីគណៈកម្មាធិការទណ្ឌកម្មរបស់អង្គការសហប្រជាជាតិ នៅក្នុងរយៈពេល ៤៨ ម៉ោង បន្ទាប់ពីបានជូនដំណឹង។

ជំពូកទី៣

វិធានការចំពោះអេវេកនិងអង្គការនានាក្នុងប្រទេស

មាត្រា ៩ .-

បន្ទាប់ពីទទួលសំណើរបស់តតិយភាគី តាមរយៈក្រសួងការបរទេសនិងសហប្រតិបត្តិការអន្តរជាតិ ឬផ្នែកលើព័ត៌មានក្នុងប្រទេស រដ្ឋមន្ត្រីក្រសួងយុត្តិធម៌អាចធ្វើអធិបញ្ជាឲ្យអគ្គព្រះរាជអាជ្ញាអមសាលា ឧទ្ធរណ៍ ឬព្រះរាជអាជ្ញាអមសាលាដំបូង សម្គាល់អត្តសញ្ញាណនិងវាយតម្លៃបុគ្គល ដើម្បីបញ្ចូលឈ្មោះ ក្នុងបញ្ជី ឬដកឈ្មោះចេញពីបញ្ជី។

បញ្ជីនេះត្រូវបានបង្កើតឡើង ប្រសិនបើតុលាការពិនិត្យឃើញថាមានមូលហេតុសមហេតុផលនឹង សង្ស័យថា ៖

- (ក) បុគ្គលនោះបានអនុវត្ត ឬប៉ុនប៉ងអនុវត្ត ឬចូលរួម ឬសម្រួលដល់សកម្មភាពភេរវកម្ម ឬ
- (ខ) អង្គការនោះដែលត្រូវបានកាន់កាប់ ឬត្រួតពិនិត្យ ដោយផ្ទាល់ ឬដោយប្រយោល ដោយភេរវករ បុគ្គល ឬអង្គការដែលមានឈ្មោះក្នុងបញ្ជី ឬ
- (គ) បុគ្គលដែលកំពុងធ្វើសកម្មភាពជំនួស តាមបញ្ជា ឬមានទំនាក់ទំនងជាមួយបុគ្គល ឬអង្គការ ដូចមានចែងក្នុងកថាខណ្ឌនេះ។

នៅពេលបុគ្គលណាមួយត្រូវបានបញ្ចូលឈ្មោះនៅក្នុងបញ្ជីរួចហើយ តុលាការត្រូវចេញដីកាបង្កក ទ្រព្យសម្បត្តិនិងមូលនិធិដោយគ្មានបង្គំ។

តុលាការត្រូវដកបទបញ្ជា ប្រសិនបើពិនិត្យឃើញថា លែងមានមូលដ្ឋានសមហេតុផលសម្រាប់ ដាក់បញ្ចូលក្នុងបញ្ជីទៀតហើយ។

ក្រសួងការបរទេសនិងសហប្រតិបត្តិការអន្តរជាតិ ត្រូវជូនដំណឹងដោយគ្មានបង្គំទៅអាជ្ញាធរមាន សមត្ថកិច្ចរបស់តតិយភាគី បន្ទាប់ពីបានទទួលសេចក្តីជូនដំណឹងពីក្រសួងយុត្តិធម៌អំពីការបញ្ចូលបុគ្គល



ក្នុងបញ្ជី និងការបង្កកទ្រព្យសម្បត្តិ និងមូលនិធិរបស់បុគ្គលដែលបានកំណត់នៅក្នុងបញ្ជីនោះ។

មាត្រា ១០ .-

ក្រសួងយុត្តិធម៌ត្រូវបោះផ្សាយនិងធ្វើបច្ចុប្បន្នកម្មលើគេហទំព័រសាធារណៈនូវការដាក់បញ្ចូលក្នុងបញ្ជី ឬដកចេញពីបញ្ជីតាមសេចក្តីសម្រេចស្ថាពររបស់តុលាការ។

មាត្រា ១១ .-

ការបង្កកទ្រព្យសម្បត្តិ និងមូលនិធិតាមដីការបស់តុលាការមិនមានរយៈពេលកំណត់ទេ លើកលែងតែ ៖

- (ក) បុគ្គលដែលបានកំណត់ក្នុងបញ្ជីបានឈ្នះបណ្តឹងក្នុងតុលាការ ឬ
- (ខ) តតិយភាគី បានស្នើសុំដកឈ្មោះបុគ្គលដែលបានកំណត់ចេញពីបញ្ជី។

**ជំពូកទី ៤
វិធានការរដ្ឋបាល**

មាត្រា ១២ .-

ជនជាតិកម្ពុជា ឬបុគ្គលណាដែលស្ថិតនៅក្នុងប្រទេសកម្ពុជាមិនត្រូវផ្តល់ដោយផ្ទាល់ ឬដោយប្រយោលនូវទ្រព្យសម្បត្តិ និងមូលនិធិ ដែលបានបង្កកហើយទៅឲ្យ ឬទុកជាអត្ថប្រយោជន៍របស់បុគ្គល ឬអង្គការ ដែលបានកំណត់នៅក្នុងបញ្ជី។

មាត្រា ១៣ .-

ការសម្គាល់អត្តសញ្ញាណទ្រព្យសម្បត្តិ និងមូលនិធិដែលត្រូវបង្កកត្រូវធ្វើឡើងដោយតុលាការ។

មាត្រា ១៤ .-

បុគ្គលរាយការណ៍ត្រូវបញ្ជូនព័ត៌មានមកអង្គភាពស៊ើបការណ៍ហិរញ្ញវត្ថុកម្ពុជាអំពីទ្រព្យសម្បត្តិ និងមូលនិធិ ដែលបានបង្កកតាមដីកាតុលាការ។ អង្គភាពស៊ើបការណ៍ហិរញ្ញវត្ថុកម្ពុជាត្រូវបញ្ជូនបន្តព័ត៌មាននេះទៅក្រសួងយុត្តិធម៌។

បុគ្គល ឬនីតិបុគ្គលផ្សេងទៀត ក្រៅពីបុគ្គលរាយការណ៍ត្រូវបញ្ជូនព័ត៌មានទៅអាជ្ញាធរអាណាព្យាបាលរបស់ខ្លួនអំពីទ្រព្យសម្បត្តិ និងមូលនិធិដែលបានបង្កកតាមដីកាតុលាការ។ អាជ្ញាធរអាណាព្យាបាលត្រូវបញ្ជូនបន្តព័ត៌មាននេះទៅក្រសួងយុត្តិធម៌។

ព័ត៌មានទាំងនេះត្រូវរក្សាទុកជាការសម្ងាត់វិជ្ជាជីវៈ។

មាត្រា ១៥ .-

អាជ្ញាធរអាណាព្យាបាលត្រូវសហការជាមួយអង្គភាពស៊ើបការណ៍ហិរញ្ញវត្ថុកម្ពុជា ដាក់វិធានការរដ្ឋបាល ទៅលើបុគ្គលរាយការណ៍ ឬបុគ្គលផ្សេងទៀត ដែលមិនប្រតិបត្តិតាមបទប្បញ្ញត្តិនៃអនុក្រឹត្យនេះ។

វិធានការរដ្ឋបាលត្រូវអនុវត្តដូចខាងក្រោម៖

- ការព្រមាន
- ការស្តីបន្ទោស



- ការហាមឃាត់ ឬដាក់កំហិតមិនឲ្យធ្វើប្រតិបត្តិការណាមួយ ឬក្នុងរយៈពេលមួយតាមការកំណត់របស់អាជ្ញាធរអាណាព្យាបាល
- ការដកហូតអាជ្ញាប័ណ្ណប្រកបអាជីវកម្ម
- ការដកហូតតំណែងមន្ត្រីឬនាយកចាត់ការដែលពាក់ព័ន្ធរបស់បុគ្គលរាយការណ៍ និងបុគ្គលផ្សេងទៀតទាំងនោះ និង
- ការពិន័យជាប្រាក់ចាប់ពី ២០ ០០០ ០០០ (ម្ភៃលាន) រៀល ដល់ ២០០ ០០០ ០០០ (ពីររយលាន) រៀល។

ជំពូកទី៥
អវសានប្បញ្ញត្តិ

មាត្រា ១៦ .-

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា ១៧ .-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ ប្រធានគណៈកម្មាធិការគោលនយោបាយសេដ្ឋកិច្ចនិងហិរញ្ញវត្ថុ ប្រធានគណៈកម្មាធិការសម្របសម្រួលថ្នាក់ជាតិ ប្រធានការសម្អាតប្រាក់និងហិរញ្ញប្បទានភេរវកម្ម អគ្គនាយកដ្ឋានធនាគារជាតិនៃកម្ពុជា រដ្ឋមន្ត្រីក្រសួងការបរទេសនិងសហប្រតិបត្តិការអន្តរជាតិ រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងយុត្តិធម៌ ប្រធានអង្គការប្រឆាំងអំពើពុករលួយ ប្រធានគណៈកម្មាធិការជាតិប្រឆាំងភេរវកម្ម រដ្ឋមន្ត្រីគ្រប់ក្រសួង និងប្រធានគ្រប់ស្ថាប័នដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះតាមភារកិច្ចរៀងៗខ្លួនចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ ថ្ងៃទី ១០ ខែ មេសា ឆ្នាំ២០១៤



នាយករដ្ឋមន្ត្រី

សម្តេចអគ្គមហាសេនាបតីតេជោ ហ៊ុន សែន

កន្លែងទទួល:

- ក្រសួងព្រះបរមរាជវាំង
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា១៧
- រាជកិច្ច
- ឯកសារ កាលប្បវត្តិ